

പുതുവർഷത്തിന്റെ പൊൻപുലരിയിൽ
ഫാ. ബോനീഫസ് സി.എസ്.ടി.

എല്ലാവരും പറയാൻ തുടങ്ങി ആ മനുഷ്യനെ നോക്കൂ. അയാൾ എത്ര സംതൃപ്തനാണ്, സന്തോഷ വാനാണ്!. സംതൃപ്തി നിറഞ്ഞു തുള്ളുമ്പോൾ അദ്ദേഹത്തിന്റെ ജീവിത രഹസ്യം എന്താണെന്നറിയാൻ ചിലർ അദ്ദേഹത്തെ സമീപിച്ചു. സൂഹൃത്തേ, താങ്കൾ എപ്പോഴും പ്രസന്നവദനനും സംതൃപ്ത നുമായി കാണപ്പെടുന്നല്ലോ. എന്താണതിന്റെ രഹസ്യം? ഞങ്ങളോട് പറയൂ. സാധാരണക്കാര നായ ആ മനുഷ്യൻ പറഞ്ഞു: ഞാൻ എന്റെ നോട്ടം ശരിയാക്കാൻ പരിശ്രമിക്കുന്നു. അതാണെന്റെ സംതൃപ്തിയുടെ രഹസ്യം ഒന്നാമതായി ഞാൻ സ്വർഗ്ഗത്തിലേയ്ക്കു നോക്കുന്നു. സ്വർഗ്ഗമാണെന്റെ ശാശ്വത വസതി. അവിടെയെത്താൻ ഞാൻ ഓരോ ദിവസവും എന്നെത്തന്നെ ഒരുക്കുകയാണ് എനിക്കു ലഭിക്കുന്ന ഓരോ നിമിഷവും, എന്റെ ഓരോ തീരുമാനവും, ഓരോ പ്രവൃത്തിയും എന്റെ സ്വർഗ്ഗീയജീവിതത്തിന് അടിത്തറപാകുന്നു.

രണ്ടാമതായി ഞാൻ ഭൂമിയെ നോക്കുന്നു. ഇവിടെ എനിക്കു വേണ്ടത് വെറും ആറടി മണ്ണ്. ഞാൻ ലോകത്തോട് വിടപറയുമ്പോൾ ലോകം എനിക്കു സമ്മാനിക്കുന്നത് ഇതാണ്. ഒരു നല്ല മരണത്തി നായി ഓരോ ദിവസവും ഞാൻ ഒരുങ്ങുന്നു. മൂന്നാമതായി ഞാൻ സഹജീവികളെ നോക്കുന്നു. എന്നേക്കാൾ വേദനിക്കുന്നവരും കഷ്ടപ്പെടുന്നവരുമാണവർ. എന്റെ സ്നേഹവും എനിക്കുള്ള സമ്പത്തും അവരുമായി ഞാൻ പങ്കുവയ്ക്കുന്നു. സ്വർഗ്ഗം, ഭൂമി, സഹജീവികൾ എന്നിവയിൽ ഞാൻ പുലർത്തുന്ന കാഴ്ചപ്പാട് എനിക്കു സംതൃപ്തിയും സന്തോഷവും നൽകുന്നു. ചുരുക്കത്തിൽ ഇതാണെന്റെ സന്തോഷത്തിന്റെ രഹസ്യം.

ഇരുപത്തൊന്നാം നൂറ്റാണ്ടാകുന്ന വൃക്ഷത്തിൽ നിന്നും ഒരിലകൂടി കൊഴിഞ്ഞുപോയിരിക്കുന്നു. മറ്റൊരു തളിരില വിടരുകയാണ്. ഈ പുതുമുക്തം മേലോട്ട് സൂര്യനെ നോക്കി ശക്തിയും ചൈ തന്യവും നുകരുകയാണ്. 'ഇന്നലെകൾ' വെറും സ്വപ്നങ്ങളായി മാറുകയും 'നാളെകൾ' ദൃഷ്ടി പഥത്തിൽ എത്തുകയും ചെയ്യുന്നു. ഇന്നിലെ ജീവിതമാണ് ഇന്നലെകളിലെ സ്വപ്നങ്ങൾ സാക്ഷാൽകരിക്കുന്നതും നാളെകളെ പ്രതീക്ഷാ നിർഭരമാക്കുന്നതും ചെയ്യുന്നത്. ദൈവം സകലവും പുതുക്കുന്നു, ഈ പുതുവർഷത്തിലേയ്ക്ക് പ്രതീക്ഷയോടെ പ്രവേശിക്കുവാൻ അവിടുന്ന് നമ്മെ ക്ഷണിക്കുന്നു. സഹജീവികളോട് സ്നേഹവും കരുണയും പുലർത്താനും ദൈ വം നൽകുന്ന വരങ്ങളോട് നീതിപുലർത്താനും ഇതാ ഒരവസരം കൂടി നമുക്കു ലഭിക്കുന്നു. പ്രലോഭനങ്ങളെയും പ്രതിസന്ധികളെയും അതിജീവിക്കുവാനും ദുഃഖത്തിലായിരിക്കുന്നവർക്ക് ആശ്വാസം പകരാനും ജീവിത ദർശനം നമുക്കു വഴി തുറക്കുന്നു. ജീവിതത്തെ ക്രിയാത്മകമായി ആസൂത്രണം ചെയ്യുന്നതിൽ അതിവ ശ്രദ്ധാലുവായിരുന്ന ജവഹർലാൽ നെഹ്റുവിന് സ്വന്തം രാജ്യത്തും അന്താരാഷ്ട്ര രംഗത്തും ലഭിച്ച അംഗീകാരവും പദവിയും ഇന്ത്യയിൽ അധികം പേർക്ക് ലഭിച്ചിട്ടില്ല. അദ്ദേഹത്തിന്റെ ജീവിത സാധാരണത്തിൽ അദ്ദേഹം പറഞ്ഞു ഇനിയും ഒരു ജീവിതം കൂടി എനിക്കു ലഭിക്കുകയാണെങ്കിൽ ഇന്ത്യ ഒരു ക്ഷേമരാഷ്ട്രം എന്ന എന്റെ സങ്കല്പം കൂടുതൽ കാര്യക്ഷമമാക്കാൻ ഞാൻ എന്റെ ജീവിതം സമർപ്പിക്കും എന്ന്.

പരിപക്വമായ ഒരു ജീവിതം കെട്ടിപ്പടുക്കുവാൻ പരിശ്രമിക്കുന്നവർക്ക് മൂന്നു കാര്യങ്ങൾ ആവശ്യമാണ്. ഒന്നാമതായി ഭൂതകാലത്തെ കിഴടക്കുക. ഭാവി കാലത്തെ ആസൂത്രണം ചെയ ൽ ദൈവകരങ്ങളിൽ സമർപ്പിക്കുകയും വർത്തമാനകാലത്തെ പ്രയോജനപ്പെടുത്തുകയും ചെയ യ്യുകയെന്നതാണ് മൂന്നു കാര്യങ്ങൾ. വിശ്വാസികളുടെ പിതാവായ അബ്രാഹത്തെ ദൈവം വിളിച്ചപ്പോൾ ഇടവും വലവും നോക്കാതെ എല്ലാം ഉപേക്ഷിച്ച് ദൈവം കാണിച്ചുകൊടുത്ത സ്ഥലത്തേയ്ക്ക് അബ്രാഹം പുറപ്പെട്ടു. ഉപേക്ഷയും പുറപ്പാടും വിശ്വാസജീവിതത്തിന്റെ അനി വാര്യഘടകങ്ങളാണ്. ഭാവികാര്യങ്ങൾ മുഴുവനും ദൈവകരങ്ങളിൽ അർപ്പിച്ചുകൊണ്ട് അനുഭവ

നം ദൈവത്തിന്റെ ശബ്ദത്തിന് കാതോർത്തു നിൽക്കുന്ന അബ്രാഹത്തെയാണ് നാം കാണുക. തനിക്കു കീഴടക്കാൻ പ്രയാസമെന്ന് തോന്നിയ മലപോലെ തന്റെ മുമ്പിൽ പ്രത്യക്ഷപ്പെട്ട പ്രതിസന്ധികളെ വിശ്വാസത്തിലൂടെ അബ്രാഹം കീഴടക്കി. ദൈവത്തിന് എല്ലാം സാധ്യമാണ് എന്ന ഉറച്ച വിശ്വാസമാണ് കൽപ്പന നിറവേറ്റാൻ അബ്രാഹത്തിന് ശക്തി പകർന്നത്.

രസതന്ത്രശാസ്ത്രജ്ഞനായ ‘എൽമർ ഡ. മൗറർ പറയുന്നു’ പറയുന്നു: “പ്രകൃതി നിയമങ്ങൾ സുസ്ഥിരമാണ്. അവയെ സുസ്ഥിരം നിലനിർത്തുന്നത് ദൈവമാണ്. പ്രപഞ്ചത്തിന്റെ മേൽ ദൈവത്തിന് സുസ്ഥിരമായ നിയന്ത്രണം ഉണ്ടെന്ന് ഞാൻ വിശ്വസിക്കുന്നു. പ്രപഞ്ചത്തെ ഭരിക്കുന്നത് ദിവ്യ ചൈതന്യമാണ്”. പുതുവർഷത്തിന്റെ പടിവാതിൽക്കൽ നാം എത്തിയിരിക്കുന്നു. അജ്ഞാതമായ വഴിയിൽ കൂടി നടക്കുവാൻ നമുക്കൊരു വിളക്ക് ആവശ്യമാണ്. ദൈവത്തിന്റെ കരം പിടിക്കുന്നവർക്ക് അന്ധകാരത്തിലും കാലിടറാതെ നടക്കാം. ദൈവത്തിന്റെ കരം പിടിക്കുന്നത് വെളിച്ചത്തേക്കാൾ നല്ലതും സുപരിചിതമായ വഴിയേക്കാൾ സുരക്ഷിതവുമാണ്.

അന്നന്നു ചെയ്യേണ്ട കാര്യങ്ങൾ അന്നന്നു തന്നെ ചെയ്യുക. കാരണം നാളത്തെ ജീവിതം ആർക്കുമുറപ്പില്ല. ഇന്നലെകളുടെ ശവപ്പറമ്പിൽ കുന്നുകൂടി കിടക്കുന്ന ജീവിത പരാജയങ്ങളാകുന്ന പഴകി ജീർണ്ണിച്ച അസ്ഥികുമ്പാരങ്ങളിൽ കണ്ണും നട്ടിരിക്കേണ്ടവനല്ല മനുഷ്യൻ. നിശ്ചയമില്ലാത്ത നാളെയുടെ ഊടുവഴികളിലൂടെ തട്ടിയും മുട്ടിയും നടന്ന് സമയം പാഴാക്കേണ്ടവനല്ല മനുഷ്യൻ. ദൈവം നമുക്കു നൽകുന്ന ഇന്ന് - ഈ പുതുവർഷം അങ്ങേയറ്റം പ്രയോജനപ്പെടുത്തുകമാത്രമാണ് നമുക്കു കരണീയമായിട്ടുള്ളത്. ദൈവത്തോട് ചേർന്ന് യാത്രചെയ്യുക. ദൈവത്തിന്റെ ഹിതം നിർവ്വഹിക്കുന്നവരാകുക. നഷ്ടപ്പെട്ട ശക്തി മടങ്ങിയെത്തും. “തളർന്നവന് അവിടുന്ന് ബലം നൽകുന്നു. ദുർബലന് ശക്തി പകരുകയും ചെയ്യുന്നു. യുവാക്കൾപോലും തളരുകയും ക്ഷീണിക്കുകയും ചെയ്തേക്കാം. ചെറുപ്പക്കാർ ശക്തിയറ്റുവിഴാം. എന്നാൽ ദൈവത്തിൽ ആശ്രയിക്കുന്നവർ വിണ്ടും ശക്തിപ്രാപിക്കും. അവർ കഴുകന്മാരെപ്പോലെ ചിറകടിച്ചുയരും. അവർ ഓടിയാലും ക്ഷീണിക്കുകയില്ല. നടന്നാൽ തളരുകയില്ല” (ഏശ. 40:29-31).

മാത്യുസ്റ്റേഹത്തിന്റെ നിറകൂടമേ ജോയി പുളളാലിക്കൽ

ജപമാല ചൊല്ലുന്നതിലും മാതാവിനോടുള്ള ഭക്തിയിലും വിമുഖത കാട്ടിയിരുന്ന ഒരു കുട്ടി. ചെറുപ്പത്തിൽ അമ്മ അവനെ ഉപേക്ഷിച്ചുപോയതായിരുന്നു. ആ സ്റ്റേഹശൂന്യത വരുത്തിത്തീർത്ത വെറുപ്പ് സ്വന്തം അമ്മയോടെന്നപോലെ പരി. മാതാവിനോടുള്ള ഭക്തിരാഹിത്യത്തിനും കാരണമായി. വളർന്നപ്പോൾ ഒരു ധ്യാനത്തിലും ഒപ്പമുണ്ടായിരുന്ന കുൺസിലിംഗിലുമാണ് അവന് സൗഖ്യവും ബോധ്യവും കിട്ടിയത്. പെറ്റമ്മയെക്കാൾ കൂടുതൽ സ്നേഹിക്കാനും സഹായിക്കാനും സന്നദ്ധതയുള്ള കരുണയുടെ അമ്മയാണ് പരിശുദ്ധ അമ്മയെന്നും നിരന്തരം ആ അമ്മയോട് ചേർന്ന് പ്രാർത്ഥിക്കുന്നതു വഴി നഷ്ടപ്പെട്ടുപോയ മാത്യുസ്റ്റേഹത്തിന്റെ വിടവ് നികത്തപ്പെടുമെന്നും അവന് ബോധ്യം ലഭിച്ചു. പിന്നീട് സ്വന്തം അമ്മയോട് ക്ഷമിക്കുവാനും പരിശുദ്ധ മാത്യുഭക്തിയിൽ തീക്ഷ്ണമായി തുടരാനും അവന് കൃപലഭിച്ചു.

എനിക്കു സുപരിചിതമായ ഒരു സഹോദരി ഈയടുത്ത് എന്നോട് മരിയ ഭക്തിയെക്കുറിച്ച് അവിശ്വാസത്തോടെ സംസാരിക്കുകയുണ്ടായി. മാതാവിനെ എതിർക്കുന്ന ഒരു വിഭാഗം ആ വീട്ടിൽ നിത്യസന്ദർശകരായിരുന്നു എന്നതായിരുന്നു പാരമ്പര്യമായി കൈമാറി വരുന്ന, സഭയുടെ പ്രബോധനങ്ങളെ സംശയിക്കാനും അതിനെതിരെ സംസാരിക്കുവാനും കാരണമായത്. 1. തിമോ. 6:3-4-ൽ പൗലോശ്ഠീഹാ പറയുന്നു, നമ്മുടെ കർത്താവായ യേശുക്രിസ്തുവിന്റെ യഥാർത്ഥ വചനങ്ങളോടും ദൈവഭക്തിക്കു ചേർന്ന പ്രബോധങ്ങളോടും യോജിക്കാതിരിക്കുകയോ ചെയ്യാൽ അവൻ അഹങ്കാരിയും അജ്ഞാനുമാണ്. എല്ലാത്തിനേയും ചോദ്യം ചെയ്യാനും വാക്കുകളെ ചൊല്ലി തർക്കിക്കാനുമുള്ള ദുർവ്വാസനയ്ക്ക് വിധേയനാണവൻ. ഇതിൽ നിന്ന് അന്യായവും വഴക്കും അപവാദവും ദുസ്സംശയങ്ങളും ഉണ്ടാകുന്നു.

സത്യവിശ്വാസത്തിൽ നിന്ന് വ്യതിചലിപ്പിക്കുന്നത് സാത്താന്റെ ശക്തിയാണെന്നും ദൈവഭക്തിക്കു ചേർന്ന പ്രബോധനങ്ങളെ അംഗീകരിക്കുകയും അവയെ സംശയിക്കാതിരിക്കുകയാണ് മുഖ്യം എന്ന അറിവ് നമുക്കുണ്ടാവണം. വി. ലൂയി ഡി. മോണ്ട്ഫോർട്ട് പറയുന്നു. അബദ്ധമാർഗ്ഗത്തിൽ ചരിക്കുന്നവരെ തിരിച്ചറിയുവാനുള്ള മാർഗ്ഗം അവർക്ക് മറിയത്തോടുള്ള വെറുപ്പും നിസംഗതയുമാണ്. അവർ വാക്കാലും പ്രവർത്തിയാലും രഹസ്യമായും പരസ്യമായും ചിലപ്പോൾ തെറ്റായ ആശയങ്ങൾ പ്രചരിപ്പിച്ചും മറിയത്തോടുള്ള ഭക്ത്യാദരവുകൾ നശിപ്പിക്കാൻ യത്നിക്കുന്നു”.

അതിശ്രേഷ്ഠവും അത്യുന്നതവുമായ ദൈവ മാതൃത്വം ക്രിസ്തീയ വിശ്വാസത്തിന്റെ അടിസ്ഥാന തത്വമാണ്. ദൈവ മാതാവിനു പ്രതിഷ്ഠിക്കപ്പെട്ടിട്ടുള്ള ആരാധന ക്രമപരമായ തിരുന്നാളുകളിലും, സുവിശേഷം മുഴുവന്റെയും സംഗ്രഹമായ കൊന്ത നമസ്കാരം പോലുള്ള മരിയൻ പ്രാർത്ഥനകളും കന്യാമറിയത്തോടുള്ള ഈ വണക്കത്തെ പ്രകാശിപ്പിക്കുന്നു.

പരിശുദ്ധാത്മാവിൽ നിറഞ്ഞവർക്കു മാത്രമേ മറിയത്തെ കർത്താവിന്റെ അമ്മ എന്നു വിളിക്കുവാൻ സാധിക്കൂ. ദൈവമാതാവിലുള്ള വിശ്വാസം അധഃപതിക്കുമ്പോൾ ദൈവപിതാവിലുള്ള വിശ്വാസവും അധഃപതിക്കുമെന്ന് ചരിത്രം നമ്മെ പഠിപ്പിക്കുന്നു. ജനുവരി ഒന്നിനാണ് നാം ദൈവമാതൃത്വത്തിനാൽ ആഘോഷിക്കുന്നത്. ആ ദൈവമാതാവിന്റെ പരിലാളനയും സ്നേഹവും വാൽസല്യവും ആവോളം നുകർന്ന് ദൈവിക പുണ്യങ്ങളിലേയ്ക്ക് എത്തിച്ചേരാനും ദൈവാനുഗ്രഹങ്ങൾ സന്തമാക്കാനും പരിശുദ്ധ മാതാവിനു വഴി ദൈവം നമ്മെ സഹായിക്കട്ടെ.

മാതാവിലൂടെ സൗഖ്യം.

എന്റെ സഹോദരന്റെ രോഗാവസ്ഥയിൽ ഡോക്ടർമാർ ഓപ്പറേഷൻ നിർദ്ദേശിച്ചിരുന്നു. ഓപ്പറേഷൻ കൂടാതെ രോഗസൗഖ്യം ലഭിച്ചത് മരിയൻ നൈറ്റിൽ സാക്ഷ്യപ്പെടുത്താം എന്ന് നേരുകയും ആർ.ആർ.സിയിൽ വന്ന് നിയോഗം വച്ച് പ്രാർത്ഥിക്കുകയും ചെയ്തു. മാതാവിന്റെ ശക്തമായ മാദ്ധ്യസ്ഥത്താൽ ഓപ്പറേഷൻ കൂടാതെ എന്റെ സഹോദരന് രോഗ സൗഖ്യം നൽകി ഈശോ അനുഗ്രഹിച്ചു. യേശുവേ നന്ദി, യേശുവേ ആരാധന.

മേരി, എസ്.ജി പാളയ

കാലു വേദനയിൽ നിന്നു വിടുതൽ

എന്റെ കാലിന് ശക്തമായ വേദന വരികയും ഒക്ടോബർ മാസത്തിലെ മരിയൻ നൈറ്റിൽ നിയോഗം വച്ച് സാക്ഷ്യപ്പെടുത്താം എന്ന് നേർന്നു പ്രാർത്ഥിക്കുകയും ചെയ്തു. ഒക്ടോബർ മാസത്തിലെ മരിയൻ നൈറ്റ് ആരാധനയിൽ കാൽവേദനകൊണ്ട് വിഷമിക്കുന്ന ഒരു വ്യക്തിക്ക് കർത്താവ് രോഗസൗഖ്യം നൽകുന്നതായി ആരാധന നയിച്ചിരുന്ന വൈദികൻ സന്ദേശം നൽകി. അതിനുശേഷം എന്റെ കാൽവേദന പൂർണ്ണമായും സുഖപ്പെടുത്തി ഈശോ അനുഗ്രഹിച്ചു. ഈശോയ്ക്കും മാതാവിനും ഒരായിരം നന്ദി.

സി. റോസ്മി, സി.എം.സി, ജ്ഞാനോദയ

പരീക്ഷയിൽ ഉന്നത വിജയം

ഞാൻ ക്രൈസ്റ്റ് യൂണിവേഴ്സിറ്റിയിൽ എം.എസ്.സി മാത്തമാറ്റിക്സിന് പഠിക്കുന്നു. എനിക്ക് പരീക്ഷയുടെ സമയത്ത് ശരിയായവണ്ണം പഠിക്കാൻ സാധിച്ചിരുന്നില്ല. പഠിക്കുന്ന ഒരു കാര്യവും ഓർമ്മയിൽ നിൽക്കുന്നില്ലായിരുന്നു. എഴുതിയ മൂന്ന് പരീക്ഷകൾ വളരെ ബുദ്ധിമുട്ടായിരുന്നു. തോൽക്കുമെന്നാണ് കരുതിയത്. ഫസ്റ്റ് ക്ലാസ് മാർക്ക് കിട്ടിയാൽ മരിയൻ നൈറ്റിൽ സാക്ഷ്യപ്പെടുത്താം എന്ന് നേർന്ന് പ്രാർത്ഥിക്കുകയും മരിയൻ നൈറ്റിൽ പങ്കെടുത്ത് വിശ്വാസത്തോടെ മാതാവിനോട് മാദ്ധ്യസ്ഥം യാചിക്കുകയും ചെയ്തു.

ദൈവത്തിന്റെ അദ്ഭുതകരമായ ഇടപെടൽ വഴിയായി റിസൾട്ട് വന്നപ്പോൾ ഫസ്റ്റ് ക്ലാസ് മാർക്കോടെ ഞാൻ പാസ്സായി. യേശുവേ നന്ദി, യേശുവേ സ്തുതി

ഗ്ലോറി, ക്രൈസ്റ്റ് യൂണിവേഴ്സിറ്റി, ബാംഗ്ലൂർ

പഠനത്തിൽ വിജയം

എന്റെ സെമസ്റ്റർ പരീക്ഷ വളരെ ബുദ്ധിമുട്ടായിരുന്നു. റിസൾട്ട് വരുമ്പോൾ തോൽക്കും എന്ന് തന്നെ പ്രതീക്ഷിച്ചുകൊണ്ടാണിരുന്നത്. ഈ സമയത്ത് ആർ.ആർ.സിയിൽ കടന്നുവരികയും വിവിധ ശുശ്രൂഷകളിൽ പങ്കെടുത്ത് സാക്ഷ്യപ്പെടുത്താം എന്ന് നേർന്ന് പ്രാർത്ഥിക്കുകയും ചെയ്തു. തൽഫലമായി ഫസ്റ്റ് ക്ലാസ് മാർക്കോടെ വിജയം നൽകി ഈശോ എന്നെ അനുഗ്രഹിച്ചു. യേശുവേ നന്ദി, യേശുവേ ആരാധന

സി. ടീന, കാരിത്താസ്

മരിയൻ നൈറ്റിലൂടെ രോഗ സൗഖ്യം

എന്റെ പിതാവിന് കാലിൽ ഒരു മുറിവ് ഉണ്ടാവുകയും അത് ഉണങ്ങാതെ വരികയും ചെയ്തു. ഒരു വർഷമായി ആ മുറിവ് ഉണങ്ങാതിരുന്നു. അതുമൂലം വളരെയേറെ ശാരീരിക ബുദ്ധിമുട്ടുകൾ അനുഭവിച്ചിരുന്നു. മുറിവ് പൂർണ്ണമായി സൗഖ്യപ്പെട്ടാൽ മരിയൻ നൈറ്റിൽ സാക്ഷ്യപ്പെടുത്താം എന്ന് നേർന്ന് പ്രാർത്ഥിച്ചു. പരിശുദ്ധ അമ്മ ഈശോയിൽ നിന്ന് പൂർണ്ണ സൗഖ്യം നേടിത്തന്ന് അനുഗ്രഹിച്ചു. യേശുവേ നന്ദി, യേശുവേ ആരാധന.

സി. ആൻമരിയ, എസ്.എ.ബി.എസ്.

സൗഖ്യം നൽകി അനുഗ്രഹിച്ചു

ശക്തമായ വയറുവേദന മൂലം ഞാൻ വളരെയധികം ബുദ്ധിമുട്ടിയിരുന്നു. വളരെയധികം മരുന്നുകൾ കഴിച്ചിട്ടും യാതൊരു വിധ സൗഖ്യവും ലഭിച്ചിരുന്നില്ല. ഈയവസരത്തിൽ മരിയൻ നൈറ്റിൽ വന്ന് നിയോഗം വെച്ച് പ്രാർത്ഥിക്കുകയും അമ്മവഴി പൂർണ്ണസൗഖ്യം ഈശോ തരികയും ചെയ്തു. അതുപോലെ സ്വന്തമായൊരു ഭവനത്തിനായും മരിയൻ നൈറ്റിൽ പ്രാർത്ഥിക്കുകയും ഈശോ ഭവനം നൽകി ഞങ്ങളെ അനുഗ്രഹിക്കുകയും ചെയ്തു. യേശുവിനും മാതാവിനും ഒരായിരം നന്ദി. അൽഫോൻസ, മാരുതി നഗർ.

ശാരീരിക സൗഖ്യം മാതാവിലൂടെ

എന്റെ അമ്മച്ചിയുടെ സഹോദരൻ ഒരപകടത്തിൽപ്പെട്ട് തലയോടിന് പൊട്ടൽ ഉണ്ടാവുകയും വളരെ സീരിയസ്സായി ഐ.സിയുവിൽ പ്രവേശിപ്പിക്കുകയും ചെയ്തു. അപകട നില തരണം ചെയ്യാൻ വളരെ ബുദ്ധിമുട്ടിയ സമയത്ത്, ഡോക്ടർമാർപോലും കൈ ഒഴിഞ്ഞ അവസ്ഥയിൽ ആയി. ഈ സമയം ഞാൻ ആർ.ആർ.സിയിൽ വന്ന് വിവിധ ശുശ്രൂഷകളിൽ സംബന്ധിച്ച് കണ്ണുനീരോടെ പ്രാർത്ഥിച്ചു. ഓപ്പറേഷൻ വേണമെന്ന് ഡോക്ടർമാർ പറഞ്ഞിരുന്നു. എന്നാൽ ദൈവത്തിന്റെ അദ്ഭുത ഇടപെടൽ മൂലവും മാതാവിന്റെ മാദ്ധ്യസ്ഥം വഴിയായും ഓപ്പറേഷൻ കൂടാതെ രോഗസൗഖ്യം നൽകി ദൈവം അനുഗ്രഹിച്ചു. യേശുവേ നന്ദി, സ്തുതി, ആരാധന.

സിനി, കോറമംഗല

വിവാഹ തടസം മാറ്റി അനുഗ്രഹിച്ചു

എന്റെ മകൾക്ക് കഴിഞ്ഞ അനേക വർഷങ്ങളായി വിവാഹം നടക്കാത്ത അവസ്ഥയിലായിരുന്നു. അതേ നകം ആലോചനകൾ നടത്തിയെങ്കിലും ഒന്നും ഫലവത്തായില്ല. 2017 ഡിസംബർ മാസത്തിലെ ആന്തരിക സൗഖ്യ ധ്യാനത്തിൽ മകളെ മാതാവിന് സമർപ്പിച്ച് പ്രത്യേകം പ്രാർത്ഥിച്ചു. അതിന്റെ ഫലമായി പരി. അമ്മ എന്റെ മകളുടെ വിവാഹം മനോഹരമായി നടത്തിത്തന്ന അനുഗ്രഹിച്ചു. യേശുവിനും മാതാവിനും ഒരായിരം നന്ദി.

റാണി, ഹുളിമാവ്

അഡ്മിഷൻ നൽകി അനുഗ്രഹിച്ചു

എന്റെ അനിയത്തി കേരളത്തിൽ നഴ്സിങ്ങിന് ഗവൺമെന്റ് സ്ഥാപനത്തിൽ അഡ്മിഷനുവേണ്ടി പരിശ്രമിച്ചിരുന്നു. എന്നാൽ നല്ല മാർക്കുണ്ടായിട്ടും അവൾക്ക് അഡ്മിഷൻ ലഭിച്ചില്ല. തന്മൂലം അവൾക്ക് വളരെയേറെ വിഷമമുണ്ടായി. മരിയൻ നൈറ്റിൽ വന്ന് ഞാൻ പ്രാർത്ഥിക്കുകയും മാതാവിന്റെ പ്രത്യേക മാദ്ധ്യസ്ഥം തേടുകയും ചെയ്തു. മാതാവിന്റെ ഈശോ അവൾക്ക് ആഗ്രഹിച്ചതുപോലെ തന്നെ അടുത്ത അലോട്ടുമെന്റിൽ നഴ്സിംഗിന് അഡ്മിഷൻ നൽകി അനുഗ്രഹിച്ചു. കാരൂണ്യവാനായ ദൈവത്തിനു ഒരായിരം നന്ദി.

അപർണ്ണ, ഇലക്ട്രോണിക് സിറ്റി

ജോലി നൽകി അനുഗ്രഹിച്ചു

നല്ലൊരു ജോലി തേടി ബാംഗ്ലൂരിൽ വന്നെങ്കിലും മാസങ്ങൾ കഴിഞ്ഞിട്ടും ജോലി ലഭിക്കാത്തതുകൊണ്ട് മാനസികമായി ഞാൻ വളരെ വിഷമത്തിലായിരുന്നു. ആർ.ആർ.സിയിൽ പതിവായി വരികയും ജോലി ലഭിക്കുന്നതിനായി പ്രത്യേകം നിയോഗം വച്ച് വിശ്വാസത്തോടെ പ്രാർത്ഥിക്കുകയും ചെയ്തു. കഴിഞ്ഞ നവംബറിൽത്തന്നെ ജോലി ലഭിച്ചാൽ നവംബർ മാസത്തിലെ മരിയൻ നൈറ്റിൽ സക്ഷ്യപ്പെടുത്താം എന്ന് പ്രാർത്ഥിക്കുകയും ചെയ്തു. മാതാവിന്റെ പ്രത്യേക മാദ്ധ്യസ്ഥത്താൽ ഈശോ നല്ലൊരു ജോലി നൽകി എന്നെ അനുഗ്രഹിച്ചു. യേശുവിനും മാതാവിനും ഒരായിരം നന്ദി.

ടെൻസിൻ, കോട്ടയം

മകന് ജോലി നൽകി അനുഗ്രഹിച്ചു.

എന്റെ മകന് ഒരു ജോലി ഇല്ലാതെ വളരെ വിഷമിച്ചിരുന്നു. പല ജോലിക്കൾക്കും പോയെങ്കിലും അതിലൊന്നും തുടരാൻ സാധിച്ചിരുന്നില്ല. സ്ഥിരത ഉള്ളൊരു ജോലി ലഭിക്കാൻ നിയോഗം വച്ച് ആർ.ആർ.സിയിൽ വന്ന് പ്രാർത്ഥിച്ചിരുന്നു. പരി. അമ്മവഴി ഈശോ അവന് നല്ലൊരു ജോലി നൽകി അനുഗ്രഹിച്ചു. യേശുവേ നന്ദി, യേശുവേ സ്തുതി

ലിസി, മഡിവാള

IELTS പരീക്ഷയിൽ വിജയം

ഞാൻ വർഷങ്ങളായി ആർ. ആർ.സിയിൽ വരികയും പ്രാർത്ഥിക്കുകയും ചെയ്യുന്ന ഒരാളാണ്. ഞാൻ IELTS പരീക്ഷ പലപ്രാവശ്യം എഴുതിയെങ്കിലും വിജയിക്കാൻ സാധിച്ചിരുന്നില്ല. മരിയൻ നൈറ്റിലും ആർ.ആർ.സിയിലെ മറ്റു ശുശ്രൂഷകളിലും വന്ന് ഈ നിയോഗം സമർപ്പിച്ച് പ്രത്യേകം പ്രാർത്ഥിച്ചു

രൂന്നു. മാതാവിന്റെ പ്രത്യേക മാദ്ധ്യസ്ഥത്താൽ IELTS പരീക്ഷയിൽ നല്ല വിജയം നൽകി ഈശോ എന്നെ അനുഗ്രഹിച്ചു. യേശുവേ നന്ദി, യേശുവേ ആരാധന റിന, ബാംഗ്ലൂർ

വിസ തടസം മാറ്റി അനുഗ്രഹിച്ചു

എന്റെ ഭാര്യ വിദേശത്ത് പോകുവാനായി MOH പരീക്ഷ എഴുതിയിരുന്നു. എന്നാൽ പോകുവാൻ ആയി വിസ ലഭിക്കുന്നതിന് വളരെയേറെ തടസം ഉണ്ടാവുകയും ഞങ്ങൾ വളരെയധികം വിഷമിക്കുകയും ചെയ്തിരുന്നു. ഒക്ടോബറിലെ മരിയ നൈറ്റിൽ ഈ നിയോഗം സമർപ്പിച്ച് ഞങ്ങൾ പ്രാർത്ഥിച്ചു. ദിവ്യകാരുണ്യ ആരാധനയുടെ സമയത്ത് ആരാധന നയിച്ചിരുന്ന വൈദികൻ വിസാ തടസം എടുത്തു മാറ്റി ഒരു വ്യക്തിയെ ദൈവം അനുഗ്രഹിക്കുന്നതായി സന്ദേശം നൽകി. തുടർന്ന് അദ്ഭുതകരമായ രീതിയിൽ പരി. അമ്മവഴി ഈശോ വിസാ തടസം എടുത്തുമാറ്റി യാത്ര അനുകൂലമാക്കി അനുഗ്രഹിച്ചു. യേശുവേ നന്ദി, യേശുവേ ആരാധന

വിനീഷ്, HSR Layout

കേസ് അനുകൂലമാക്കി മാതാവ് അനുഗ്രഹിച്ചു.

ഞങ്ങളുടെ സഭാ സമൂഹം ഒരു സ്ഥലം വാങ്ങിയെങ്കിലും സ്ഥലത്തിന്റെ പേരിൽ ഒരു കേസ് ഉണ്ടായിരുന്നു. ആ കേസ് മാറിക്കിട്ടാൻ വേണ്ടി മരിയൻ നൈറ്റിൽ നിയോഗംവെച്ച് ഞങ്ങൾ പ്രാർത്ഥിച്ചിരുന്നു. ജയിക്കാൻ വളരെ വിഷമമായിരുന്ന ആ കേസ് എല്ലാ പേപ്പറുകളും ശരിയാക്കി നൽകി മാതാവു ഞങ്ങളെ അനുഗ്രഹിച്ചു. യേശുവേ നന്ദി. യേശുവേ സ്തുതി.

സി. റെജിന, ബാംഗ്ലൂർ

വിസാ തടസം മാറ്റി, അനുഗ്രഹിച്ചു

എന്റെ മകന്റെ മകൾക്ക് ഭർത്താവിനൊപ്പം ദുബായിൽ പോകുവാനായി വിസാ തടസം നേരിട്ടിരുന്നു. വിസാ തടസം മാറിക്കിട്ടിയാൽ മരിയൻ നൈറ്റിൽ സാക്ഷ്യപ്പെടുത്താം എന്നു നേർന്ന് പ്രാർത്ഥിച്ചതിന്റെ ഫലമായി വിസാ തടസം എടുത്തുമാറ്റി യാത്ര അനുകൂലമാക്കി ഈശോ അനുഗ്രഹിച്ചു. യേശുവിനും മാതാവിനും ഒരായിരം നന്ദി.

സിസിലിയാമ്മ, ബിലേക്കഹള്ളി

ജോലി തിരികെ ലഭിച്ചു.

ഞാൻ 10 വർഷമായി ബാംഗ്ലൂരിൽ ജോലി ചെയ്യുന്നു. എന്റെ ജോലി നഷ്ടപ്പെടുകയും അതുമൂലം വളരെ വിഷമം അനുഭവിക്കുകയും ചെയ്തു. എന്റെ അനിയൻ മരിയൻ നൈറ്റിൽ കടന്നുവരികയും എനിക്കുവേണ്ടി പ്രാർത്ഥിക്കുകയും ചെയ്തിരുന്നു. ഞാനും വളരെയേറെ പ്രാർത്ഥിച്ചിരുന്നു. മാതാവ് വഴി ഈശോ ഞാൻ ആദ്യം ജോലി ചെയ്ത കമ്പനിയിൽത്തന്നെ ജോലി തിരികെ തന്ന് എന്നെ അനുഗ്രഹിച്ചു. ഈശോയെ നന്ദി, ഇശോയെ ആരാധന.

തുഷാര, ബാംഗ്ലൂർ

ശുദ്ധതയുടെ സൗരഭ്യം വിതറിയ കുഞ്ഞാട്
ബെന്നി എടാട്ട്

കന്യകയും രക്തസാക്ഷിയുമായ ആഗ്നസ് ഏഡി. 290 - ൽ റോമിൽ ആണ് ജനിച്ചത്. കേവലം 14 വർഷം മാത്രം ഈ ഭൂമിയിൽ ജീവിച്ചു മരിച്ച വിശുദ്ധയുടെ ജീവിത കഥ ആധുനിക ലോകത്തിലെ യുവതീയുവകൾക്ക് വിശുദ്ധിയിൽ വളരുവാനുള്ള തീക്ഷ്ണത പകരും എന്നതിൽ സംശയമില്ല.

ആഗ്നസ് സുന്ദരിയായിരുന്നു. ഈ സുന്ദരിയെ വിവാഹം ചെയ്ത് സ്വന്തമാക്കുന്നതിന് റോമാരാജ്യത്തിലെ യുവാക്കൾ അത്യധികം ആഗ്രഹിച്ചു. ഒരു സ്വർഗ്ഗീയ മണവാളന് തന്റെ കന്യാത്വം നേർന്നിരിക്കുന്നു എന്നായിരുന്നു അവർക്കുള്ള അവളുടെ മറുപടി. ആ മണവാളൻ യേശുവാണെന്ന് അവൾ പരസ്യമായി പ്രഖ്യാപിച്ചു. മധുരമൊഴികളും, വിലകൂടിയ സമ്മാനങ്ങളും, ഭീഷണികളും അവളുടെ നിശ്ചയത്തിന് വ്യത്യാസം വരുത്തിയില്ല. ഭഗ്നാശരായ കാമുകന്മാർ അവൾ ക്രിസ്ത്യാനി ആണെന്ന് ആരോപിച്ചു. ഈ വാർത്തയറിഞ്ഞ റോമായിലെ ന്യായാധിപൻ അവളോട് ജൂപ്പിറ്റർ ദേവനെ ആരാധിക്കാൻ ആജ്ഞാപിച്ചു.

ആഗ്നസിന്റെ വിശ്വാസം സജീവവും ഊർജ്ജസ്വലവുമായിരുന്നു. അവൾ മടികൂടാതെ ഇപ്രകാരം മറുപടി നൽകി. “ഓ, എന്റെ മണവാളൻ ആരാണെന്ന് നിങ്ങൾ അറിഞ്ഞിരുന്നെങ്കിൽ ഇപ്രകാരം സംസാരിക്കാൻ ധൈര്യപ്പെടില്ലായിരുന്നു. എനിക്കെന്റെ ദൈവത്തിന്റെ ശക്തി അറിയാം. അങ്ങയുടെ ഭീഷണികളെ എനിക്കു പൂൾമരിച്ചു തള്ളാൻ കഴിയും. അങ്ങയുടെ വിഗ്രഹങ്ങൾക്ക് ഞാൻ ബലിയർപ്പിക്കുകയില്ലെന്ന് എനിക്കുറപ്പുണ്ട്.” രോഷാകുലനായ ന്യായാധിപൻ ദുഷിച്ചതായ വിധി പ്രസ്താവന ചെയ്തു. “ഈ യുവതി ദൈവങ്ങൾക്കെതിരെ ദുഷണം പറഞ്ഞതിനാൽ അവളെ തൂണിയൂരിഞ്ഞു ലജ്ജയുടെ സ്ഥലത്തേക്ക് കൊണ്ടുപോകട്ടെ.” ആഗ്നസ് നിർഭയം തന്റെ തീരുമാനത്തിൽ ഉറച്ചു നിന്നു. അദ്ഭുതമെന്നു പറയട്ടെ... വസ്ത്രാക്ഷേപത്തിൽ നിന്ന് ദൈവം പ്രത്യേകം ഇടപെട്ട് അവളെ രക്ഷപെടുത്തി. അവളുടെ തലമുടി ദൈവശക്തികൊണ്ട് താഴേക്കിറങ്ങി അവളുടെ ശുദ്ധതയ്ക്ക് മറയായി ഭവിച്ചു. നിരപരാധിയായ ആ ബാലിക മരണത്തേക്കാൾ കയ്പേറിയ പീഡനത്തിൽ നിന്ന് ഇപ്രകാരം രക്ഷ പ്രാപിച്ചു. അദ്ഭുതകരമായ സംരക്ഷണം തടവറയിലും ഉണ്ടായി. കാമാസക്തരിൽ നിന്ന് ഒരു പോറൽ പോലും അവൾക്ക് ഏൽക്കുവാനിടയായില്ല അവളുടെ സംരക്ഷണത്തിന് ദൈവദൂതന്മാർ ഇറങ്ങി വന്ന് സഹായമരുളി. മഞ്ഞിനു തുല്യം ഒരു ധവള വസ്ത്രം മുമ്പിൽ കണ്ടു. അത് അവൾ എടുത്തു ധരിച്ചു. അവൾ ഇങ്ങനെ പ്രാർത്ഥിച്ചു. ‘കർത്താവായ യേശുവേ, അങ്ങയ്ക്ക് ഞാൻ നന്ദി പറയുന്നു. ഞാൻ അങ്ങയുടെ ഒരു ദാസി മാത്രമാണ്. എന്നാൽ അവിടുന്ന് മാലാഖമാർ നെയ്ത ഈ വസ്ത്രംകൊണ്ട് എന്നെ അനുഗ്രഹിച്ചു.

ന്യായാധിപന്റെ മകനായ പ്രോക്കസിന് ആഗ്നസിൽ ആസക്തി തോന്നി. തന്റെ അഭിലാഷങ്ങൾ നിവർത്തിക്കാമെന്ന ആഗ്രഹത്തോടെ അദ്ദേഹം തടവറയിൽ എത്തി. അയാൾക്കുവേണ്ടി തടവറയുടെ വാതിൽ തുറക്കപ്പെട്ടു. പ്രകാശം കണ്ട് പരിഭ്രമിച്ചെങ്കിലും അയാൾ ആഗ്നസിനെ സമീപിക്കാൻ തന്നെ തീരുമാനിച്ചു. എന്നാൽ പ്രോക്കസ് അവളുടെ മുമ്പിൽ മരിച്ചു വീണു. പ്രോക്കസിന്റെ അകാലചരമം നഗരത്തിൽ വാർത്തയായി. വിവരമറിഞ്ഞ് ഓടിയെത്തിയ ന്യായാധിപൻ അവളുടെ നേരെ ആക്രോശിച്ചു. നിന്റെ മന്ത്രവാദംകൊണ്ട് നീ എന്റെ മകന്റെകൊലയാളി ആയി. ഇതെങ്ങനെ സംഭവിച്ചു എന്ന് എന്നോടു പറയുക. ആഗ്നസ് ശക്തതയോടെ മറുപടി പറഞ്ഞു. “നിന്റെ മകൻ ദുഷ്ടലാക്കോടെ മുറിയിൽ പ്രവേശിച്ചു. എന്നെ സമീപിക്കുന്നതിനുമുമ്പ് സർവ്വശക്തന്റെ മാലാഖ എന്റെ രക്ഷയെ പ്രതി അവനെ അടിച്ചു വീഴ്ത്തി.’”

അത് വാസ്തവമാണെങ്കിൽ നീ മന്ത്രവാദി അല്ലെന്ന് തെളിയിക്കുക. ആ മാലഖയോട് എന്റെ മകന് ജീവൻ വിണ്ടുകൊടുക്കുവാൻ പ്രാർത്ഥിക്കുക. ന്യായാധിപൻ ദേഷ്യത്തോടെ അവളോടു പറഞ്ഞു. “താങ്കളുടെ വിശ്വാസം അത്ര വലിയ ആനുകൂല്യം അർഹിക്കുമെന്ന് വിചാരിക്കുന്നുവോ? അവൾ ചോദിച്ചു “ എങ്കിൽ തന്നെയും ഈ അനുഗ്രഹത്തിനു വേണ്ടി ഞാൻ പ്രാർത്ഥിക്കാം. നിങ്ങളും ഈ ജനക്കൂട്ടവും എന്നെ വിട്ടുപോകണം”. ന്യായാധിപനും ജനക്കൂട്ടവും അതനുസരിച്ച് മാറി നിന്നു. തന്റെ മകൻ ജീവിച്ച് കാണണമെന്ന ആഗ്രഹമേ ന്യായാധിപന് ഉണ്ടായിരുന്നുള്ളൂ.

പുണ്യവതിയുടെ പ്രാർത്ഥന ദൈവം കേട്ടു. കുറച്ച് കഴിഞ്ഞ് ജയിൽ വാതിൽ തുറക്കപ്പെട്ടു. പ്രോക്കുസ് വിളിച്ചു. അയാൾ ജനക്കൂട്ടത്തിലേക്ക് ഓടിച്ചെന്ന് ഉറക്കെ നിലവിളിച്ചു പറഞ്ഞു. “ഒരു ദൈവമേ ഉള്ളൂ. അത് ക്രിസ്ത്യാനികളുടെ ദൈവമാണ്. വ്യർത്ഥവും ഉപയോഗരഹിതവുമാണ് നമ്മുടെ ആലയങ്ങൾ. അവിടെ ആരാധിക്കപ്പെടുന്ന ദേവന്മാർ വ്യർത്ഥങ്ങളാണ്, അവർ നമുക്കുവേണ്ടി പ്രവർത്തിക്കുമെന്ന് വിചാരിക്കുന്നത് അർത്ഥശൂന്യമാകും” അയാൾ അവിടെ നിന്നും ഓടി മറഞ്ഞു.

പക്ഷെ ജനങ്ങൾ ആഗ്നസിന്റെ രക്തത്തിനുവേണ്ടി ആക്രോശിച്ചു. മന്ത്രവാദിയായ ആഗ്നസ് മരിക്കണമെന്ന് അവർ തീരുമാനിച്ചു. ന്യായാധിപൻ എന്തുചെയ്യണമെന്നറിയാതെ വിഷമിച്ചു. ആഗ്നസിനെ രക്ഷിക്കുക അയാളുടെ കടമയാണ്. പുരോഹിതന്മാർ ജനക്കൂട്ടത്തെ എതിർക്കാൻ ധൈര്യപ്പെട്ടില്ല. അതിനാൽ പ്രോ പ്രിഫെക്ട് അസ്പാസിയൂസിന്റെ പക്കലേക്ക് ആഗ്നസിനെ അയച്ചു. ഈ വിധിയാളൻ ജനങ്ങളുടെ നിലവിളിക്ക് വഴങ്ങി അവളെ തിയിലിടുന്നതിന് കൽപ്പന പുറപ്പെടുവിച്ചു.

പൊതു സ്ഥലത്ത് തയ്യാറാക്കപ്പെട്ട അഗ്നി കൂണ്യത്തിലേക്ക് അവൾ നയിക്കപ്പെട്ടു. അവളെ ബന്ധിച്ച് വിറകു കുന്നയിൽ കിടത്തിയിട്ട് തീ കൊളുത്തി. എന്നാൽ ഒരു അദ്യശ്യ ശക്തി അഗ്നി ജ്വാലകൾ അകറ്റിക്കൊണ്ടിരുന്നതിനാൽ അവൾക്ക് ഒന്നും സംഭവിച്ചില്ല. പക്ഷെ ഇതുകൊണ്ടൊന്നും ജനക്കൂട്ടത്തിന്റെ ക്രൂരത കുറഞ്ഞില്ല. അഭിസാരണിക്കു മരണം, ക്രിസ്ത്യാനികൾക്ക് നാശം. അവർ ഉൽഘോഷിച്ചു. ന്യായാധിപൻ അന്ധനായി. ജനക്കൂട്ടത്തിന്റെ മുറവിളി വർദ്ധിച്ചുകൊണ്ടിരുന്നു. കന്യകയുടെ രക്തത്തിനു വേണ്ടിയുള്ള മുറവിളി ഉയർന്നു. ജഡ്ജി തന്റെ ജീവൻ അപകടത്തിലാകുമെന്ന് ഭയപ്പെട്ടു. അവളെ വാളിനിരയാക്കാൻ ഉത്തരവിട്ടു. ആരാച്ചാർ തന്നെ സമീപിക്കുന്നതു കണ്ട് ആഗ്നസ് മുട്ടുകുത്തി. അവൾ സ്വർഗ്ഗത്തിലേക്ക് കണ്ണുകൾ ഉയർത്തി. ദിവ്യമണവാളന്റെ തൃക്കരങ്ങളിൽ എന്റെ ആത്മാവിനെ സമർപ്പിക്കുന്നു”. അവളുടെ ബലി പൂർത്തിയായി. ആരാച്ചാർ അവളുടെ കഴുത്തിൽ ആയുധമിറക്കി. ആഗ്നസ് ഏ.ഡി 304-ൽ അങ്ങനെ രക്തസാക്ഷിയായി.

ആഗ്നസ് മരിച്ചു വീണ്ടിടത്ത് പിന്നീട് ഒരു ബസ്റ്റിലിക്ക ഉയർന്നു. ക്രൈസ്തവ ജനതയ്ക്ക് ഇന്നും അത് പ്രിയപ്പെട്ട ആരാധനാ കേന്ദ്രമാണ്. വിശുദ്ധയുടെ തിരുന്നാളായ ജനുവരി 21-ാം തീയതി വർഷം തോറും മറ്റൊരുമില്ലാത്ത ഒരനുഷ്ഠാനം അവിടെ അരങ്ങേറാറുണ്ട്. ദിവ്യബലിക്കുശേഷം തുവെള്ളയായ രണ്ട് കുഞ്ഞാടുകളെ അലങ്കരിക്കപ്പെട്ട് അവിടെ കൊണ്ടുവരും. ആഗ്നസിന്റെ ശവകുടീരത്തിന്മേൽ പണിതിരിക്കുന്ന അശ്ശൂരയിൽ അവയെ വയ്ക്കുന്നതാണ്. കാർമ്മികൻ ആട്ടിൻകുട്ടികളെ ആഘോഷപൂർവ്വം ആശീർവദിക്കും. തുടർന്ന് അവ പരിശുദ്ധ പിതാവിന് സമ്മാനിക്കപ്പെടും. സന്യാസിനികളുടെ ഒരു സമൂഹമാണ് അവയെ വളർത്തുന്നത്. ഈ ആടുകൾ വളർന്ന് അവയിൽ നിന്നെടുക്കുന്ന രോമംകൊണ്ട് മെത്രാപ്പോലീത്താമാർക്കു മാർപ്പാപ്പ സമ്മാനിക്കുന്ന പാലിയം നിർമ്മിക്കപ്പെടുന്നു.

ക്രൈസ്തവ സഭയുടെ ആദിമ നൂറ്റാണ്ടിൽ വിശ്വാസത്തിനും പുണ്യജീവിതത്തിനും വേണ്ടി രക്തസാക്ഷികളായ അനേകം വിശുദ്ധരുണ്ട്. അവരിൽ ശ്രദ്ധേയമായവിധം നമുക്കു മുന്നിൽ തിളങ്ങി നിൽക്കുന്ന വേദസാക്ഷിയായ കന്യകയാണ് ആഗ്നസ്. ശുദ്ധതയെന്ന പുണ്യത്തിന്റെ മാഹത്വം പ്രഘോഷിക്കുന്നതിനാണ് അവൾ ജീവിതം അർപ്പിച്ചത്. ആഗ്നസ് എന്ന വാക്കിന്റെ അർത്ഥം കുഞ്ഞാട് എന്നാണ്. ആഗ്നസിന്റെ കാലഘട്ടം അൽപ്പം പഴയതാണെങ്കിലും അവളുടെ ജീവിതം നൽകുന്ന സന്ദേശം ഇന്നും പുതിയതാണ്. ലൗകിക സുഖഭോഗങ്ങൾക്ക് കൂടുതൽ പ്രാധാന്യം നൽകുന്ന ഇക്കാലത്ത് ആഗ്നസിന്റെ ജീവിത പാഠം നമുക്കു പുതിയൊരുണർവ്വ് നൽകും. ശുദ്ധതയാർന്ന ജീവിതത്തിന് ഈ പുണ്യവതിയുടെ മാദ്ധ്യസ്ഥം നമ്മെ സഹായിക്കുമെന്ന് തീർച്ചയാണ്. ഏതു പ്രതികൂല സാഹചര്യത്തിലും വിരോചിതമായ ആത്മ ധൈര്യംകൊണ്ട് ശുദ്ധതയുടെ മാഹാത്വം ഉയർത്തിപ്പിടിക്കാൻ കഴിയും എന്നതാണ് ഈ വിശുദ്ധ നമുക്കുനൽകുന്ന സന്ദേശം.

ഹൃദയം നിറഞ്ഞ നന്ദിയോടെ
കെ.എം. ജോയ്

“നിന്റെ ദൈവമായ കർത്താവ് നീ പോകുന്നിടത്തെല്ലാം നിന്നോടുകൂടെ ഉണ്ടായിരിക്കും” (ജോഷ്യാ 1:9). “നിന്റെ വഴികളിൽ നിന്നെ കാത്തുപാലിക്കാൻ അവിടുന്ന് തന്റെ ദൂതന്മാരോടു കൽപ്പിക്കും. നിന്റെ പാദം കല്ലിൽ തട്ടാതിരിക്കാൻ അവർ നിന്നെ കൈകളിൽ വഹിച്ചുകൊള്ളും” (സങ്കീ. 91:11-12).

പുതുവൽസരത്തിന്റെ മംഗളങ്ങൾ ഏവർക്കും സ്നേഹപൂർവ്വം നേരുന്നു... കഴിഞ്ഞകാല അനുഭവങ്ങളുടെ കയ്പും മധുരവും നോവും ഉണർവും നമുക്കു തമ്പുരാന്റെ സന്നിധിയിൽ സമർപ്പിക്കാം... അവിടുത്തെ തിരുവചനം നമ്മെ വഴി നടത്തട്ടെ. “ഇതാ ഒരു ദൂതനെ നിനക്കു മുമ്പേ ഞാൻ അയയ്ക്കുന്നു. അവൻ നിന്റെ വഴിയിൽ നിന്നെ കാത്തുകൊള്ളും. ഞാൻ ഒരുക്കിയിരിക്കുന്ന സ്ഥലത്തേയ്ക്കു നിന്നെ കൊണ്ടുവരികയും ചെയ്യും” (പുറ. 23:20).

നമ്മുടെ ജീവിതത്തിൽ ദൈവം ഇടപെടുന്ന വഴികളെ നാം ധ്യാനിച്ചിട്ടുണ്ടോ? നിർണ്ണായക നിമിഷങ്ങളിൽ ദൈവം ഇടപെടുന്ന അനുഭവങ്ങൾ ബൈബിൾ പിതാക്കന്മാർക്കുമാത്രമല്ല നമ്മുടെ കുടിയേറ്റ പിതാക്കന്മാർക്കും നമുക്കും ഏറെ പറയാനുണ്ടാവും. ദൈവാനുഭവത്തിന്റെ നടവഴികളിലൂടെ ചരിക്കാനവുക എന്നതല്ലേ നമ്മുടെ ജീവിത സാഹചര്യം.... ഉള്ളിലുണ്ടായിരുന്ന ധൈര്യം ചോർന്നു പോയപ്പോഴും, എഴുന്നേൽക്കാനാവാത്ത സാമ്പത്തിക പ്രതിസന്ധിയിൽ ഉഴറിവീണപ്പോഴും, സൗഹൃദങ്ങളും ബന്ധങ്ങളും കൺമുമ്പിൽ വെച്ച് വീണുടഞ്ഞപ്പോഴും ഉടയവനും അവിടുത്തെ മാലാഖമാരും മാത്രമേ കൂട്ടിനുണ്ടായിരുന്നുള്ളൂ. ദൈവമേ, അങ്ങ് കൂട്ടിനു തന്ന എല്ലാ മാലാഖവൃന്ദങ്ങളേയും ഓർത്ത് അങ്ങേയ്ക്ക് നന്ദിയുടെ, സ്തുതിയുടെ കീർത്തനങ്ങൾ ആലപിക്കുന്നു. ഹബക്കൂക്കിന്റെ പുസ്തകത്തിൽ എഴുതിയിരിക്കുന്നതുപോലെ, പറഞ്ഞാൽ ആർക്കും വിശ്വസിക്കാനാവാത്ത, കേട്ടാൽ ആർക്കും സമ്മതിക്കാനാവാത്ത എത്രയോ ദൈവാനുഭവങ്ങൾ നമ്മെ പൊതിഞ്ഞു (ഹബക്കൂക്ക് 1:5) നിൽക്കുന്നു.

കാഴ്ചയുടെ ലോകം നിഷേധിക്കപ്പെട്ട ഹെലൻ കെല്ലറിനെ ലോകമറിയുന്ന ശക്തയായ വനിതയാക്കി മാറ്റിയത് അവളുടെ ചില നല്ല ബന്ധങ്ങളായിരുന്നുവെന്ന് അവൾ തന്നെ കുറിച്ചിട്ടുണ്ട്. അസ്റ്റിസ്റ്റിയിലെ പട്ടുവ്യാപാരിയുടെ മകനായ ഫ്രാൻസിസിനെ വിശുദ്ധനാക്കി മാറ്റിയതിനു പിന്നിലും ചില നല്ല ബന്ധങ്ങളുടെ പിൻബലമുണ്ടായിരുന്നു. ശ്രീരാമകൃഷ്ണൻ എന്ന ആത്മീയ ആചാര്യനെ കണ്ടുമുട്ടിയില്ലായിരുന്നുവെങ്കിൽ എന്റെ ജീവിത വഴി മാറിപ്പോയേനെ എന്ന് പ്രസംഗിക്കുന്ന വിവേകാനന്ദനും ബന്ധങ്ങളുടെ ആവശ്യകതയേയാണ് വർണ്ണിക്കുന്നത്. ഈ പുതുവൽസരാരംഭത്തിൽ തന്നെ നമ്മുടെ ബന്ധങ്ങളെ നമുക്കു പുതുക്കിപ്പണിയാം. നമ്മുടെ ജീവിത വഴികളിൽ ബന്ധങ്ങൾ എങ്ങനെ വർണ്ണിച്ചിറക് വിടർത്തുന്നു എന്ന് റവ.ഫാ സ്റ്റാഴ്സൺ ജെ. കള്ളിക്കാടൻ വിവരിക്കുന്നുണ്ട്. ഹൃദയസ്സർശിയായി....

ജീവന്റെ നിലനിൽപ്പിന് ബന്ധങ്ങൾ ആവശ്യം മാത്രമല്ല, അനിവാര്യവുമാണ്. രണ്ടാം ലോകമഹായുദ്ധത്തിന്റെ കെടുതിയിൽ നിന്നും അഭ്യുതകരമായി കരകയറിയ ആ ചെടിപോലും ഈ സത്യം നമ്മെ പഠിപ്പിക്കുന്നുണ്ട്. ഹിരോഷിമയിലും നാഗസാക്കിയിലും രണ്ടാം ലോകമഹായുദ്ധത്തിനിടയിൽ അമേരിക്ക ആറ്റംബോംബ് വർഷിച്ചപ്പോൾ ആ പ്രദേശത്ത് വലിയ മരങ്ങൾ ഉൾപ്പെടെ ജീവജാലങ്ങളെല്ലാം നശിച്ചു. നാമാവിശേഷമായിട്ടും ‘ജീൻകോബൈലബ്’ എന്ന സസ്യം മാത്രം എല്ലാം അതിജീവിച്ചു. എല്ലാ സസ്യലതാദികളും നശിച്ചിട്ടും ഈ ചെടിമാത്രമെങ്ങനെ നിലം പൊത്താതെയും വാടിപോകാതെയും നിലനിന്നു എന്ന് പരിശോധിച്ചപ്പോഴാണ് ആ സത്യം അവർ തിരിച്ചറിഞ്ഞത്. ജപ്പാനിൽ കാണുന്ന ഈ പ്രത്യേക തരം ചെടിയുടെ വേരുകൾ ഭൂമിയുമായി അനിതരസാധാരണമായ ഒരു ബന്ധം സൃഷ്ടിച്ചിരുന്നുവെന്നും, മറ്റേതു ചെടികളേക്കാൾ ഇതിന്റെ വേരുകൾ പരസ്പരം ഇഴചേർന്ന് നിൽക്കുന്നതുകൊണ്ടാണ് എല്ലാ പ്രതിസന്ധികളെയും തരണം ചെയ്ത് ജീവനുറ്റു ചെടിയായതെന്ന് വായിക്കുമ്പോൾ ബന്ധങ്ങളുടെ വില ആർക്കാണ് മനസ്സിലാവാത്തത്”.

പത്തു വർഷം മുമ്പ് ഞാനവരുടെ വീട്ടിൽ പോയിരുന്നു. അവന്റെയും അവളുടെയും ഐക്യം കണ്ട് അന്നു ഞാൻ അസൂയപ്പെട്ടിരുന്നു. ഈയിടെ കണ്ടപ്പോൾ കരുവാളിച്ച മുഖം! “എന്തേ? “ഡൈവോഴ്സിനുള്ള

ഒരുക്കത്തിലാണ്” “എന്തേ പറ്റിയത്? മറ്റുള്ളവരുടെ മുമ്പിൽവെച്ച് താഴ്ത്തിക്കെട്ടിയാൽ ഏതു പങ്കാളിക്കും പൊള്ളും. ജീവിതം മുഴുവൻ കുരിശു ചുമക്കാൻ ഞാൻ കർത്താവൊന്നുമല്ല.

സഹസ്രാബ്ദങ്ങൾക്കു മുമ്പെ വി.ഗ്രന്ഥം കുറിച്ചിട്ടു ഇതായിരുന്നു അവളുടെ മറുപടി. വരും തലമുറകൾക്കായ് “ പക്ഷികളെ എറിഞ്ഞാൽ അവ ഭയപ്പെട്ടു പറന്നുപോകും. സ്നേഹിതനെ നിന്ദിച്ചാൽ സൗഹൃദം അവസാനിക്കും” (പ്രഭാ, 22:20). ദൈവത്തോട് ചേർന്ന് നടക്കാൻ പരാജയപ്പെടുന്ന മനുഷ്യൻ പരസ്പരം ചേർന്നു ‘നടക്കാനും പരാജയപ്പെടുന്നത് സ്വഭാവവികാരം. സന്ധ്യലതാദികളും പക്ഷിമൃഗാദികളും ദൈവത്തിന്റെ ഏറ്റവും മികച്ച സൃഷ്ടിയെന്നഭിമാനിക്കുന്ന മനുഷ്യനെ ലജ്ജിപ്പിക്കുന്ന കാലമാണിതെന്ന് ഒരിക്കൽ വായിച്ചതോർമ്മിക്കുന്നു. ഇതുവരെ നമുക്കു ലഭിച്ച കരുതലിന്.... കാവലിന്... കൂട്ടിനെത്തിയ ബന്ധങ്ങൾക്ക്.... എങ്ങനെ നന്ദിപറഞ്ഞാലാണു മതിയാവുക... പ്രത്യാശയുടെ ഹരിതവയലുകൾ നമ്മെ മാടിവിളിക്കുന്നു.

ഓ... ദൈവമേ, നിന്റെ അവർണ്ണനീയമായ ദാനത്തിന് എപ്പോഴും സ്തുതിയായിരിക്കട്ടെ.